

## 137. Telaq!

*Fil-mewt ta' tifel ta' 3 snin*

Ġewwa kaxxa bajda u żgħira  
ġo kalies int tlaqt mid-dar;  
warajk ommok ġiet tiġġerra  
tġhajjat, twerżaq, tqatta' x-xagħar.

Mill-kampnar żewġ qniepen ċkejkna  
ġrew warajk qishom żewġ klieb  
jaqbżu, jibħu, lilek jgħajtu  
biex ta' ommok terġa' għall-bieb.

Iżda int dritt bqajt sejjer tħaffef  
f'kaxxa waħdek ġol-kalies,  
lejn dik l-art li lura minnha  
qatt ma jerġgħu jiġu n-nies!